



BORD LI JIRREGOLA L-KERA

**MAGISTRAT
DR. JOSEPH GATT LL.D.**

Udjenja ta' nhar il-Hamis, 16 ta' Mejju 2024

Rikors Nru: 343/2023

Nru fuq il-Lista: 10

Lorna Farrugia (K.I. 0006077M)

vs

Emmanuel Baldacchino (K.I. 368682M)

Il-Bord;

Ra r-rikors ġuramentat promotur flimkien mad-dokumenti hemm annessi, mressaq 13 ta' Ġunju 2023¹, fejn, *ad litteram*, ġie premess u ntablab is-segweni:

- 1. Illi r-rikorrenti hija proprjetarja tal-fond Max Apartments, Flat 1, fi Trejget Ghar Berbah, ix-Xemxija liema proprjeta kienet mikrija lil Emmanuel Baldacchino u dan skont il-kuntratt tal-keru datat it-13 ta' Frar 2023 anness u mmarkat bhala DokLF1.*

¹ A fol 1 *et seq* tal-proċess.

2. *Illi l-proprjeta kienet tinkera mill-intimari versu kera ta' tmien mija u hamsin ewro (€850) fix-xahar u dan kif indikat fl-istess kuntratt ta' lokazzjoni fuq indikat.*

3. *Illi prezentament hemm kera dovuta mill-intimat fl-ammont ta' tlett elef u sitt mitt ewro (€3,600) oltre l-imghax legali u rapprezentanti:*
 - a) *arretrati ta' kera versu l-fond sovra ndikat għall-perjodu ta' Frar 2023 fl-ammont ta' hames mitt Ewro (€500).*
 - b) *għall-perjodu ta' Marzu 2023 fl-ammont ta' hames mija u hamsin Ewro (€550).*
 - c) *għall-perjodu ta' April, Mejju u Gunju 2023 fl-ammont ta' elf u seba mitt ewro (€1,700)*

4. *Illi ai termini tal-Artikolu 1570 tal-Kap. 16 tal-Ligijiet ta' Malta, "Il-kiri jista' ukoll jinħall, għad li ma jkunx hemm il-kundizzjoni riżoluttiva, jekk waħda mill-partijiet ma teżegwix l-obbligazzjoni tagħha; u, f'kull każ bħal dan il-parti li lejha l-obbligazzjoni ma tkunx giet eżegwita tista' tagħżel jew li gġiegħel lill-parti l-oħra għall-esekuzzjoni tal-obbligazzjoni, meta dan jista' jkun, jew li titlob il-ħall tal-kuntratt flimkien mal-ħlas tad-danni għan nuqqas tal-esekuzzjoni tal-kuntratt:*

Iżda, fil-każ ta' fondi urbani, djar ta' abitazzjoni u fondi kummerċjali fil-każ ta' nuqqas puntwali tal-kera, il-ħall jista' jintalab biss wara li s-sid ikun interpellat lill-inkwilin permezz ta' ittra uffiċjali u l-inkwilin ikun, minkejja dak l-avviż, naqas milli jhallas dik il-kera fi żmien ħmistax-il jum minn notifika."

5. *Illi b'ittra uffiċjali tat-28 t'April 2023 kopja legali tagħha annessa u mmarkata bhala DokLF2, l-esponenti avvertiet lill-intimat illi huwa moruz*

fil-hlas fl-ammont ta' elf u disa mitt ewro (€1900) għall-arretrati ta' kera ghax-xahar għall-perjodu ta' Frar 2023 fl-ammont ta' hames mitt Ewro (€500), għall-perjodu ta' Marzu 2023 fl-ammont ta' hames mija u hamsin Ewro (€550) u għall-perjodu ta' Apri fl-ammont ta' tmien mija u hames mitt ewro (€850) għall-fond Max Apartments, Flat 1, fi Trejgħet Għar Berbah, ix-Xemxija.

6. *Illi minn dak inhar tal-ittra uffiċjali fuq indikata, l-intimat huwa wkoll moruz fil-hlas fl-ammont ta' elf u seba mitt ewro (€1,700) rappreżentanti arretrati ta' kera ghax-xhur ta' Mejju u Gunju 2023.*

7. *Illi l-intimat sa fejn taf ir-rikorrenti, m'għandhux ebda difiża x'jagħti kontra t- talbiet ta' għa.*

Għaldaqstant, l-esponenti prevoja kwalsiasi dikjarazzjoni necessarja u opportuna u għar-ragunijiet premissi u kif dispensata mis-smiegh tal-kawza odjerna bil-proceduri sommarji speċjali kif stabbiliti mill-Ligi a tenur ta' l-Artikolu 16A tal-Kap. 69 tal-Ligijiet ta' Malta, jitlob lil dan l-Onorabbli Bord biex jordna lill-intimat sabiex jidher quddiemu fil-għurnata u ħin kif stabbilit mill-istess Bord u f'każ li l-intimat ikun kontumaċi f'dik is-seduta, jew inkella jekk huwa jonqos milli juri f'dik is-seduta li jkollu difiża li jiswa' u li jista' jagħmel sabiex jikkontesta t-talbiet tar- rikorrenti, l-imsemmi Bord li Jirregola l-Kera għandu:

1. *Jiddikjara u Jiddeciedi bid-dispensa tas-smiegh ai termini tal-Artikolu 16A Tal-kap. 69 tal-Ligijiet ta' Malta.*

2. *Jiddikjara u Jiddeciedi illi l-lokazzjoni tal-fond ossia Max Apartments, Flat 1, fi Trejgħet Għar Berbah, ix-Xemxija mir-rikorrenti lill-intimat għandha tigi terminata ai termini tal- ligi ai termini tal-Artikolu 1570 tal-*

Kap. 16 tal-Ligijiet ta' Malta, liema zgumbrament għandu jsir fi zmien qasir u perentorju li jiġi stabbilit minn dan il- Bord u dan taht dawk il-pattijiet u kundizzjonijiet li dan il-Bord jidhrulu xieraq u opportun.

- 3. Jordna l-izgumbrament tal-intimat Emmanuel Baldacchino (K.I.368682M) mill-fond Max Apartments, Flat 1, fi Trejget Ghar Berbah, ix-Xemxija fi zmien qasir u perentorju.*

- 4. Jiddikjara u Jiddeciedi illi l-intimat huwa responsabbli wkoll ghal arretrati ta' kera u kull kumpens jew kunsiderazzjoni oħra dovuta jew danni għal kwalunkwe kumpens dovut wara dik id-data sal-effettiv zgumbrament u jillikwida l-istess ammonti.*

- 5. Jikkundanna lill-intimat sabiex jhallas l-arretrati ta' kera u kull kumpens jew kunsiderazzjoni oħra dovuta jew danni għal kwalunkwe kumpens dovut wara dik id-data sal-effettiv zgumbrament, inkluz kwalsiasi kontijiet tad-dawl u ilma jew kontijiet ohrajn sal- effettiv zgumbrament.*

- 6. Illi r-rikorrenti qeghdha tikkonderma danakollu b'dikjarazzjoni tagħha stress bil-gurament hawn annessa u mmarkata bhala DokLF3.*

Ra dak li seħħ fis-seduta tal-25 ta' Ottubru 2023 fejn il-Bord sab li l-intimat kien wera' li għandu difiża valida x'jagħti² u b'hekk ingħata zmien għat-twegiba formali.

² Il-proċeduri inizjalment kienu ġew mressqa ai termini tal-artikolu 16A tal-Kapitolu 69 tal-Ligijiet ta' Malta.

Ra r-risposta tal-intimat mressqa fil-15 ta' Novembru 2023³ fejn *ad litteram* ġie eċċepit hekk:

- 1. Illi minghajr pregudizzju għall-eccezzjonijiet sussegwenti, it-talbiet attrici għandhom jigu michuda bl-ispejjez kontra l-istess attrici stante infondati fil-fatt u fid-dritt, għar-raguni li, l-kirja de quo għadha vigenti u qatt ma giet terminata ai termini tal-ligi, liema terminazzjoni lanqas ma giet mitluba fit-talba attrici fil-kawza odjerna, u għaldaqstant t-talba għall-izgumbrament tal-eccipjenti ma tistax tissusisti u tintlaqa;*
- 2. Illi minghajr pregudizzju għall-eccezzjoni precedenti u dik ssussegwenti, u in kwantu għall-allegata inadempjenza tal-istess eccipjenti, mertu tar-rikors odjern, jigi eċċepit li, stante n-nuqqas ta' talba għat-terminazzjoni, l-eccipjenti għadu f'pożizzjoni li jissana l-pozizzjoni tiegħu u għal dan l-għan, sejjer ikun qiegħed jgħaddi għall-hlas ta' dak kollu li jista jkun dovut minnu;*
- 3. Illi minghajr pregudizzju għall-eccezzjonijiet precedenti, it-talbiet attrici għandhom jigu michuda bl-ispejjez kollha kontra l-istess attrici stante li huma totalment infondati fil-fatt u fid-dritt.*

Sema' xhieda in kontro-eżami tar-rikorrenti, mwettaq fis-seduta tas-16 ta' Frar 2024⁴.

Ra n-nota tal-intimat mressqa wkoll fis-seduta tas-16 ta' Frar 2024⁵, bl-affidavit tiegħu.

³ A fol 21 tal-proċess.

⁴ Xhieda relattiva tibda a fol 43 tal-proċess.

⁵ A fol 49 tal-proċess.

Ra n-nota ta' sottomissjonijiet tar-rikorrenti⁶.

Ra n-nota ta' sottomissjonijiet responsiva tal-intimat⁷.

Ra dak li seħħ fis-seduta tal-4 ta' April 2024 fejn r-rikorrenti rtirat it-tieni u tielet talba billi kien hemm qbil li l-intimat kien hareġ mill-fond u radd lura ċ-ċwieviet fl-10 ta' Marzu 2024⁸. Dakinhar il-kawża tħalliet għas-sentenza fuq it-talbiet rimanenti.

Ikkunsidra;

Illi qabel xejn jiġi mfakkar, kif anke diġà gie aċċennat hawn fuq, li fid-dawl tal-fatt li l-intimat irrilaxxa l-fond fl-10 ta' Marzu 2024, u radd lura ċ-ċwieviet, dawk it-talbiet ġew irtirati. Dan huwa sew għaliex, għaladarba dak hemm mitlub ingħata, ma kienx hemm aktar htieg ta' deċiżjoni fir-rigward⁹.

Illi in suċċint ix-xhieda kienet din li s-segwi.

Illi r-rikorrenti xehdet inizjalment permezz ta' affidavit mressaq mar-rikors promotur¹⁰. Tgħid li hija sid tal-fond mertu ta' dawn il-proċeduri u li kien gie ffirmat kuntratt ta' kera mal-intimat fit-13 ta' Frar 2023. Minn dakinhar bdew il-

⁶ A fol 53 *et seq* tal-proċess.

⁷ A fol 58 tal-proċess.

⁸ Ara verbal a fol 57 tal-proċess.

⁹ Jiġi mfakkar li fejn il-mertu jkun gie eżawrit, iżda dak mitlub ma jkunx gie mwettaq, awtorità ġudikanti m'għandhiex tastjeni milli tqis dik it-talba iżda għandha tgħaddi sabiex tilqa' l-istess. Ara f'dan is-sens dak li gie deċiż fis-sentenza fl-ismijiet **Maria Grima vs Alfred Attard et**, (App Ċiv Nru: 3/2013/2), mogħtija mill-Qorti tal-Appell (Superjuri) nhar is-6 ta' Ottubru 2020. Dak hemm imtenni gie ulterjorment imħaddan fis-sentenza fl-ismijiet **HSBC Bank Malta p.l.c. vs Lawrence Grima et**, (Rik Ġur Nru: 646/2021) mogħtija mill-Prim Awla tal-Qorti Ċivili nhar it-8 ta' Ottubru 2021 (mhux appellata).

¹⁰ A fol 10 tal-proċess.

problemi, u tghid li hija rċeviet biss pagamenti parzjali għax xhur ta' Frar 2023 u Marzu 2023. Imbagħad waqfu l-pagamenti.

Illi f' affidavit ulterjuri¹¹ tikkonferma li l-kuntratt kien debitament irreġistrat mal-Awtorità tad-Djar. F' April 2023 kienet intbagħtet ittra uffiċjali dwar l-arretrati ta' kera. Sa' Novembru 2023 l-arretrati kienu jammontaw għal tmint elef u disat mitt Ewro (€8,900). Apparti minn hekk kien hemm ukoll pendenzi mal-ARMS għall-perjodu ta' bejn il-15 ta' Frar 2023 sal-5 ta' Ottubru 2023. Tgħid li ftit qabel l-affidavit kienet marret fil-fond u sabet plakka maħruqa, sufan imqatta' u l-bieb ta' barra magħluq u migruf, meta skond hi l-fond kien fi stat impekkabbli. Ta dawn id-danni qieghda titlob tmien mitt Ewro oħra (€800). Giet eżebita dokumentazzjoni.

Illi in kontro-eżami¹² tgħid li hija kienet akkwistat l-fond fi Frar 2023. Dakinhar li kriet il-fond kienet għada fuq konvenju, iżda hija kellha l-kunsens tas-sidien ta' qabel. Qabel ma daħal fil-fond l-intimat, il-fond kien mikri lil nies oħra. Il-fond kien fi stat impekkabbli iżda ma riditx tfisser li huwa ġdid fjamant. Taqbel li s-sufan kien intuża minn nies oħra. Taqbel li hija ltaqat l-ewwel darba mal-intimat fil-ġurnata tal-kuntratt. Huwa minnu li l-intimat kien infurmaħa b'xi problemi fil-fond u hija gabet persuna (*electrician*) sabiex jinveštiga, u ma sab xejn. Dwar il-plakka tgħid li l-*electrician* sab li l-plakka kienet maħruqa għaliex ġie mdaħħal xi apparat jew "*plug*" mhux addattat għal-Malta. In rieżami, magħmul fl-istess seduta, tagħlaq billi tgħid li l-kont tad-dawl u ilma kien fuq isimha.

Illi xehed ukoll l-intimat permezz t' affidavit¹³. Jgħid li l-fond għalkemm ma kienx jidher ġdid, ma tantx kien imkabar. Kien jidher li kien ġie użat qabel.

¹¹ A fol 28 u 29 tal-proċess.

¹² Seduta tas-16 ta' Frar 2024 u tibda a fol 43 tal-proċess.

¹³ A fol 50 u 51 tal-proċess.

Dakinhar li ra l-fond, ġie ffirmat il-kuntratt. Beda jinnota li kien hemm xi problemi fis-sistema tad-dawl u dan ġhaliex, skond hu, *l-appliances* kienu dettużi. Huwa informa lir-rikorrenti b'dan kollu u ġhalkemm inbidel *il-geyser* affarijiet oħra ma ttrawawx. Fir-rigward tad-danni ta' xi tmien mitt Ewro, jġhid li dan m'huwiex minnu ġhaliex l-ammont huwa wisq u d-dannu mhux ikkaġunat minnu. Dwar is-sufan, jġhid li dan ma fihx dik il-ħsara kollha u jġhid li dan kien użat minn qabel. Dwar il-plakka tad-dawl jġhid li din hadet in-nar meta qabba kitla tal-elettriku. Dwar il-pum tal-bieb jġhid li dan kien wieħed sempliċi u ma hemmx ġhexieren ta' Ewro sabiex jinbidel. Ma sar l-ebda kontro-eżami lil dan ix-xhud.

Mertu

Illi huwa aċċettat li l-oneru tal-prova dwar xi kreditu jibqa' dejjem fuq spallejn min jallega l-istess, u sakemm l-attur ma jippruvax li l-konvenut huwa d-debitu tiegħu, dan tal-aħħar ma jaħtix ġhal dan in-nuqqas¹⁴. Jekk l-attur mbagħad jipprova tali kreditu, l-piż tal-prova jdur fuq id-debitur sabiex jipprova xi ċirkostanzi jew difiżi li jista' jqanqal sabiex jinheles mill-obbligazzjoni tal-ħlas¹⁵.

Illi mbagħad, ġhal dak li jolqot l-aspett legali prinċipali tal-proċeduri odjerni, huwa bi prinċipju huwa aċċettat li min jżomm f'idejħ u juża ħwejjeġ ħadt ieħor irid iħallas ġhall-istess. Ġhalhekk sid jista' jitlob kumpens ġhaż-żmien li ġid tiegħu kien baqa' hekk miżmum minn ħaddieħor, mingħajr jedd¹⁶. Huwa wkoll

¹⁴ Fost oħrajn, il-Bord jissenjala dak raġunat fis-sentenza fl-ismijiet **360 Retail Supplies Limited vs Maged Fawzy Shokry Iskandar et.** (Rik Nru: 1174/19/1) mogħtija mill-Qorti tal-Appell (Sede Superjuri) nhar is-27 ta' April 2023.

¹⁵ Fost oħrajn, il-Bord jissenjala dak li ntqal fis-sentenza fl-ismijiet **Richard Attard et vs Mark Anthony Barbarba.** (Rik Nru: 1116/2016/1) mogħtija mill-Qorti tal-Appell (Sede Superjuri) nhar il-11 ta' April 2024. Hija wkoll ta' interess is-sentenza fl-ismijiet **Maria Stella Calleja vs Brian Degiorgio.** (Rik Nru: 691/14/1) mogħtija mill-Qorti tal-Appell (Sede Superjuri) nhar is-17 ta' Marzu 2022.

¹⁶ Kif reġa ġie mfakkar fis-sentenza fl-ismijiet **Josephine Azzopardi pro et noe vs Carmelo Borg et.** (Rik Nru: 182/2015/1) mogħtija mill-Qorti tal-Appell (Sede Superjuri) nhar il-31 ta' Mejju 2023 u ċioé: "*Tajjeb jiġi osservat li fil-kwistjonijiet ta' kumpens ġhall-okkupazzjoni ta'*

aċċettat li l-ammont li għandu jithallas għal tali okkupazzjoni jista' jiġi maħdum jew il-kirja kif kienet immedjatament qabel dik l-okkupazzjoni¹⁷ jew skond dak li wiehed seta' jgħib fis-suq. F'din l-aħħar ipotezi però, iridu jidhlu u jiġu maħduma prinċipju oħra, u cioè li min jagħmel dik it-tip ta' talba irid juri dak it-telf¹⁸. Dan qiegħed jiġi senjalat minhabba l-fatt li l-intimat baqa' fl-okkupazzjoni tal-fond anke wara li skada it-terminu hemm mogħti (lil'hemm, għalissa, mill-argument dwar jekk il-kuntratt kienx ġie effettivament terminat minn qabel).

Illi mill-ewwel jingħad li sa fejn r-rikorrenti qiegħda titlob il-ħlas t'arretrati ta' kera, dan ġie ppruvat b'mod tajjeb. Fil-fatt, fil-kontro-eżami imwettaq lir-rikorrenti ma saret l-ebda domanda dwar dan il-punt u l-kwistjoni hemm imqanqla kienet tikkonċerna biss l-allegati danni li qiegħda tirreklama r-rikorrenti. Lanqas l-intimat, fl-affidavit tiegħu ma lissen kelma dwar il-fatt li huwa moruż f'dan il-ħlas. Fil-verità', anke fin-nota ta' sottomissjonijiet finali tiegħu, l-intimat ma jgħid li ma hemmx arretrati ta' kera, iżda jgħid biss li l-ammont huwa ieħor minn dak indikat mir-rikorrenti¹⁹.

proprietà, huwa aċċettat li min jokkupa jew iżomm għandu ġid ta' haddieħor bla jedd, irid jagħmel tajjeb għad-danni li jgħib b'għemilu. Il-qies ta' kumpens ta' telf ta' użu ta' fond li jibqa' jinżamm minn xi hadd mingħajr jedd, il-kriterju li s-soltu jittiehed huwa dak imsejjes fuq il-valur lokatizju tal-post li jkun jew, fuq il-kera li kienet tithallas minnufih qabel intemmet il-kirja”.

¹⁷ Ara f'dan is-sens is-sentenza fl-ismijiet **Joseph Olivieri et vs Francis Ronald Edward Vella et**, (Ċit Nru: 322/1995/1) mogħtija mill-Prim Awla tal-Qorti Ċivili nhar il-21 ta' Novembru 2003 (mhux appellata).

¹⁸ Fost diversi, ssir referenza għas-sentenza fl-ismijiet **Helen sive Nellie Miceli et vs Carmelo sive Charles Pisani**, (Ċit Nru: 1761/2001/1) mogħtija mill-Prim Awla tal-Qorti Ċivili nhar il-14 ta' Dicembru 2004 (mhux appellata) fejn intqal hekk: “*Huwa minnu li sid li jitlob kumpens għaž-żmien li ġid tiegħu kien baqa' miżmum minn haddieħor mingħajr jedd ġeneralment jitlob kumpens li jista' jitqabbel mal-kera li sata' baqa' jirċievi kieku l-post kien effettivament mikri. Iżda dan m'huwiex il-kriterju waħdieni. F'qasam bħal dan, irid ikun hemm “rabta reali” mal-ammont ta' kumpens mistħoqq u żgħur m'hemmx lok għal spekulazzjonijiet dwar x'sata' ġara mill-post jew kemm kien ikun il-kera xieraq bil-prezz li jgħib is-suq”.*

¹⁹ Ara dak sottomess fin-nota a fol 60 u 61 tal-proċess.

Illi jirrizulta ċar u aċċettat mill-istess intimat li huwa baqa' jgħix fil-fond in kwistjoni sal-10 ta' Marzu 2024 u għalhekk saret talba sabiex fid-danni, jiġi kkalkulat ukoll dan l-aħħar perjodu (dak il-perjodu li jirreferi għal waqt l-andament ta' dawn il-proċeduri, u wara t-terminu originali tal-kuntratt). Il-Bord jagħraf lit-talbiet rimanenti huma miktuba f' sens ġeneriku u għalhekk il-Bord isib li ma hemm xejn x'ostakola li tingħata somma anke għal din l-okkupazzjoni. Tassew, l-istess kien jiġri jekk, per eżempju, ikun intalab ammont jew somma oħra “verjuri”²⁰.

Illi finalment dwar dan, tajjeb jingħad li fil-ftehim mertu ta' dawn il-proċeduri ma hemm l-ebda kundizzjoni rizzoluttiva espressa dwar it-terminazzjoni tal-kirja f'każ ta' morożita ta' hlas. Għalhekk huwa applikabbli dak li jgħid u jrid l-artikolu 1570 tal-Kapitolu 16 tal-Liġijiet ta' Malta²¹. Jirrizulta ċar li, għad li l-intimat ġie debitament notifikat b'ittra ufficjali fid-29 ta' Mejju 2023, huwa baqa' jekk moruż fil-hlasijiet. B'hekk kienet ġusta r-rikorrenti li fir-rikors promotur, titlob il-hall tal-kuntratt skond dan l-istess artikolu. Għal dan il-Bord, l-ammont li għandu jithallas għaž-żamma tal-fond sa' Marzu 2024 għandu jiġi kkalkulat bir-rata miftehma fl-istess kuntratt.

²⁰ Dwar it-tifsira tal-kelma verjuri, issir referenza għas-sentenza fl-ismijiet **S&D Yachts Ltd vs Dr. Beppe Fenech Adami noe et.** (Ċit Nru: 2329/2000/1) mogħtija mil-Prim Awla tal-Qorti Ċivili nhar il-20 ta' Ġunju 2002 (mhux appellata) fejn intqal hekk: “*Illi, fil-fehma meqjusa tagħha, il-Qorti tqis li l-frazi “jew ammont verjuri” fl-ewwel talba, jagħtiha l-jedd li tqis ukoll spejjeż oħrajn pruvati li l-kumpanija attriċi setgħet saret passibbli għalihom matul is-smiġħ tal-kawża sewwasew minhabba s-servizzi li hija kienet qegħda tagħti u li huma marbuta sfiq mal-premessi li wassluha tibda din il-kawża.*” Dan il-ħsieb ġie ulterjorment imħaddan fis-sentenza fl-ismijiet **David Cutajar vs Aaron Schembri.** (Rik Maħluf Nru: 1201/2020) mogħtija mill-Prim Awla tal-Qorti Ċivili nhar it-22 ta' Frar 2024 (mhux appellata).

²¹ Għal eżami dwar id-differenza bejn u l-użu tal-artikoli 1569 u 1570 tal-Kapitolu 16 tal-Liġijiet ta' Malta, il-Bord jagħmel referenza għas-sentenza fl-ismijiet **Gloria Camilleri vs Waleed El-Belaly.** (App Ċiv Nru: 91/2014) mogħtija mill-Qorti tal-appell (Sede Inferjuri) nhar il-10 ta' April 2018.

Illi b'hekk jigi li taht din il-kappa, l-intimat għandu jhallas lir-rikorrenti kera totali fl-ammont ta' għaxart elef u erba' mitt Ewro (€10,400)²².

Illi bl-istess mod, l-intimat għandu jhallas l-ammont mitlub għal-konsum ta' dawl u ilma fl-ammont ta' erba' mija u tnejn u hamsin Ewro u seba' u sittin centezmu (€452.67ċ). Għalkemm ir-rikorrenti qiegħda titlob xi ammont ieħor²³ għal konsum minn Novembru 2023 l'hemm, jingħad li ma ngabet l-ebda hjiel ta' prova dwar dan. Għalhekk il-Bord qiegħed jistrieħ fuq l-ammont ippruvat (u mhux kontestat).

Illi jifdal biss il-kwistjoni tad-danni fil-fond. Issa, bhala dahla tajjeb jibqa' jigi mfakkar li huwa obligu ewlieni ta' kull kerrej li, apparti l-korrispettiv tal-kera li għandha tithallas, huwa jinqeda bil-ħaġa hekk mikrija bhala missier tajjeb tal-familja, u għall-għan tal-kirja relattiva²⁴. F'każ ta' hsara f'dak l-immobbli, huwa l-inkwilin li għandu l-oneru juri li dik il-hsara ma sehhtix bi htija tiegħu²⁵. B'zieda ma dan, anke f'każ ta' xi hsara li tirrizulta minn nuqqas t'obligu assunt mis-sid, inkwilin għandu jgħarraf lis-sid b'tempistika tajba dwar dan, u ma jistgħax jinhebda dwar ir-responsabilità tas-sid jekk jirrizulta li ma jkunx għamel hekk²⁶.

²² Dan l-ammont gie maħdum hekk: Rata ta' €850 fix-xahar bejn Frar 2023 u Marzu 2024 (data meta l-fond gie ritornat lir-rikorrenti. Dan igib total ta': €11,050. Minn dan l-ammont irid jitnaqqas l-ammont ta' €300 għax-xahar ta' Frar 2023 u €350 għax-xahar ta' Marzu 2023.

²³ Fin-nota tindika li dan għandu jkun ta' mija u għoxrin Ewro (€120).

²⁴ Artikolu 1554 tal-Kapitolu 16 tal-Ligijiet ta' Malta. Dwar dan, il-Bord jagħmel referenza għas-sentenza fl-ismijiet **Carmen Cassar vs Marianne Aquilina et.** (App Ċiv Nru: 108/2016) mogħtija mill-Qorti tal-Appell (Sede Inferjuri) nhar it-30 ta' Novembru 2022.

²⁵ Artikolu 1561 tal-Kapitolu 16 tal-Ligijiet ta' Malta.

²⁶ Fost diversi, ssir referenza għas-sentenza fl-ismijiet **Olive Bohner pro et noe vs Joseph Debono et.** (App Nru: 74/2014/1) mogħtija mill-Qorti tal-Appell (Sede Inferjuri) nhar it-8 ta' Novembru 2019. F'dik is-sentenza, b'riljev minn sentenzi preċedenti, kien gie mfakkar hekk: *"Illi f' dawn l-aggravji l-appellanti jsemmu li parti mill-manutenzjoni necessarja fil-fond kienet inkombenti fuq is-sid u dan peress li kienet wahda strutturali tal-fond. Bid-dovut rispettt, huwa minnu li xogħlijiet ta' manutenzjoni relatata mal-istruttura taqa' fil-mansjoni tas-sid madanakollu kif tistabbilixxi l-ligi huwa obligu tal-inkwilin li jinforma lis-sid bin-necessita' ta' tali xogħol. Fid-decizjoni fl-ismijiet Maria Xuereb -vs- Joe Calleja et deciza mill-Qorti tal-Appell nhar it-18 ta' Ottubru, 2006 gie osservat: : 'Intqal minn din il-Qorti fis-sentenza tagħha "Lilian Micallef Eynaud et - vs- Albert Falzon Santucci", 11 ta' Jannar 2006 illi l-obbligu li*

Illi fil-każ tagħna, skond l-ewwel klawżola li tidher taħt il-Titolu “Condition and Preservation of the Premises”, hemm imsemmi li salv għall-affarijiet imsemmija fl-inventarju, l-intimat kien qiegħed jaċċettat li ma kienx hemm difetti li jidhru fil-fond jew fil-mobbli ta’ gewwa. Għalhekk dan il-Bord ma huwiex qiegħed iqis il-presunzjoni mmissla mill-artikolu 1560 tal-Kapitolu 16 tal-Liġijiet ta’ Malta²⁷. Jibqa’ l-fatt li dan l-inventarju, għalkemm imsemmi, baqa’ ma ġiex imressaq f’dawn il-proċeduri.

*l-ligi timponi fuq il-kerrej li jinqeda bil-haga mikrija bhala missier tajjed tal-familja (Artikolu 1554, Kodici Civili) timporta li dan jikkostudixxi u jikkonserva l-fond. “Skont disposizzjonijiet varji tal-Kodici Civili dan l-obbligu tal-kustodja jimporta li hu ghandu bi dmir jivvigila fuq l-integrita’ tal-fond, jiehu l-kawteli mehtiega għall-konservazzjoni tieghu, jipprovd i ghat-tiswijiet urgenti li jmissu lil u li javza tempestivament lil sid il-kera bil-htiega li dan jipprovd i ghat-tiswijiet li huma a kariku tieghu”. Ara f’dan l-istess sens id-decizjoni ta’ din il-Qorti tat-22 ta’ Marzu 2006 in re “Anthony Gatt et -vs- Office Electronics Ltd”;’ Minn imkien mill-atti ma jirrizulta li l-appellanti nfurmaw jew ippruvaw jinfurmaw lill-appellati li kien hemm il-bzonn ta’ tiswijiet strutturali li jaqghu fil-mansjoni tagħhom”. Per kompletzza mbagħad, issir referenza għas-sentenza fl-ismijiet **Salvina Cassar et vs Jane Scicluna et**, (App Nru: 41/2016) mogħtija mill-Qorti tal-Appell (Sede Inferjuri) nhar il-14 ta’ Lulju 2017 fejn ukoll kien ġie enuncjat is-segwent i: “L-appellati jsostnu ukoll li fuq kollox ħsarat ta’ natura strutturali kienu taħt irresponsabbilità ta’ sid il-kera. Il-Qorti hi tal-fehma li dan l-argument ma jreġix inkwantu ma nġiebet ebda prova li l-kerreija kienu jgħarrfu lis-sidien li kien hemm ħsara fil-fond li kienet teħtieġ tiswijiet, sabiex jagħtu lis-sidien loppportunità li jagħmlu t-tiswijiet — ukoll, jekk meħtieġ, ta’ natura straordinarja — u hekk ma jħallux li l-ħsara tikber kif kienu obligat li jagħmlu a tenur tal-artikolu 1565 tal-Kodici Civili. Għalhekk, jekk xi ħsarat ma ssewwewwx meta kellhom jissewwew, ukoll jekk it-tiswijiet kienu obligazzjoni tas-sid, iżda dawn it-tiswijiet ma sarux għax il-kerrej naqas milli jgħarraf lis-sid b’ dawn il-ħsarat u minħabba f’ hekk il-ħsara tikber, irresponsabbilita’ tkun tal-kerrej, li jkun naqas mill-obbligazzjoni tieghu taħt il-Kodici Civili. Kif tghallem il-ġurisprudenza, dan ikompli jiggrava n-nuqqas talappellati u tal-predeċessur tagħhom fit-titolu li josservaw id-dmirijiet tagħhom bhala inkwilini: ‘il-kerrej għandu l-obbligu li dejjem (i) joqgħod attent li jzomm l-integrita’ tal-oġġett mikri u dwar l-inkolumita’ tal-istess; (ii) jiehu l-kawteli kollha għall-konservazzjoni tagħha; (iii) li jipprevedi ghat-tiswijiet li jmissu lil skond l-artikolu 1556 tal-Kap. 16; u (iv) li javza mill-ewwel lis-sid bil-htiega li dan jipprovd i għar-riparazzjonijiet li għalihom hu responsabbli u dan għaliex sabiex l-inkwilin ikun adempixxa ma’ dik iddiligenza msemmija fl-artikolu 1554 (a) tal-Kap. 16 huwa għandu mhux biss jevita li jsir dannu materjali fil-fond mikri imma wkoll li jevita preġudizzju indirett lil lokatur bin-nuqqas ta’ azzjoni tieghu u dan kif affermat fis-sentenza “Rose Tanti vs RCMJ Co. Ltd.” (A.I.C. (PS) – 3 ta’ Ottubru 2008).”*

²⁷ Dwar dan, u anke għax-xebħ tal-prinċipji generali hemm magħmula u hawnhekk ulterjorment imħaddna, il-Bord jagħmel referenza għal dak li ntqal u ġie deciż fis-sentenza fl-ismijiet **Anthony Mifsud et vs Raymond Martin Camilleri et**, (App Ċiv Nru: 905/2004/1) mogħtija mill-Qorti tal-Appell (Sede Superjuri) nhar it-13 ta’ Lulju 2020.

Illi madanakollu, skond l-istess kuntratt, l-inkwilin kien responsabbli għad-danni rizzultanti min-nuqqas ta' riparazzjoni ordinarja u manutenzjoni. Fl-istess waqt, l-intimat obbliga ruħu li jirritorna l-fond fi stat tajjeb²⁸.

Illi mill-provi, għalkemm huwa ammess minn sid il-kera l-fond kien qiegħed jiġi utillizzat min-nies oħra qabel l-intimat, l-istess intimat ma jgħid xejn fl-affidavit tiegħu dwar il-fatt li s-sufan instab f'istat diżastruż, u dan anke wara li gie eżebit ritratt ta' din il-ħsara mir-rikorrenti²⁹. Dan il-Bord kien jippretendi, aktar minn argument dwar jekk is-sufan kienx ġdid fjamant jew le³⁰, li l-intimat jgħid biċ-ċar li dan is-sufan kien diġà b'dik il-ħsara meta bdiet il-kirja. Minflok, jgħid biss li ma fihx dik il-ħsara kollha (u allura mhux ma fihx ħsara) u li dan kien sufan mhux ġdid u mhux ta' valur³¹. Għal dan il-Bord, b'dawn il-fatti, jirriżulta li l-ħsara twettqet mill-intimat.

Illi dwar il-plakka, l-intimat stess, fl-affidavit tiegħu, jirrikonoxxi li dan seħħ meta ttanta jdaħħal makkinarju ġo fiħ, iżda jgħid li din inħarqet minħabba problema fis-sistema tad-dawl. Prova dwar din l-aħħar ipoteżi ma ġabx u xorta jibqa' l-fatt li kien l-obbligu tiegħu li jbiddel il-plakka, u mhux iħalliha kif instabet mir-rikorrenti³².

²⁸ Ara klawżola 2 u 4 tal-kuntratt relattiv, li jinsabu a fol 6 tal-proċess. Bl-istess mod, jgħodd hawn dak li jgħid l-artikolu 1559 tal-Kapitolu 16 tal-Liġijiet ta' Malta.

²⁹ Ara ritratt a fol 30 tal-proċess.

³⁰ Wara kollox, il-liġi tikkontempla li l-oġġett tal-kera jkollu ħsarat. Dwar dan, issir referenza għas-sentenza fl-ismijiet **Moby Rentals Limited vs Publius Farrugia**, (App Ċiv Nru: 5/1996/1) mogħtija mill-Qorti tal-Appell (Sede Inferjuri) nhar is-26 ta' Ottubru 2001, liema sentenza ġiet ukoll ċitata b'approvazzjoni fis-sentenza fl-ismijiet **Johan Huy pro et noe vs Mark Attard**, (App Ċiv Nru: 514/21/1) mogħtija mill-Qorti tal-Appell (Sede Superjuri) nhar it-12 ta' Lulju 2023.

³¹ Ara paragrafu 11 tal-affidavit tiegħu, li jinsab a fol 51 tal-proċess.

³² Ritratt a fol 31 tal-proċess.

Illi mbagħad, dwar il-pum tal-bieb maqluġh³³, l-intimat ma jinnegax lanqas din il-ħsara, iżda fl-affidavit tiegħu jgħid sempliċiment hekk: *“Rigward il-pumm tal-bieb ta’ barra, dan kien pum sempliċi u ma hemmx għexirien ta’ ewro biex jinbidel”*. Ċertament l-intimat ma jistax ilu lil dan il-Bord jekk din id-dikjarazzjoni tiegħu, tinftiehem bħala ammissjoni li fil-fatt kisser il-pum.

Illi jifdal biss il-kwistjoni ta’ kwantifikazzjoni. Huwa minnu, li l-attriċi f’dan il-każ ma ressqitx irċevuta ta’ meta nxtraw l-affarijiet għaliex hija kienet akkwistat il-fond mghammar diga. Naturalment, lanqas setgħet ir-rikorrenti iġġib irċevuta tax-xogħol riparatorku u sufan gdid, għaliex l-intimat telaq mill-fond waqt l-andament ta’ dawn il-proċeduri; sitt ijiem wara s-seduta fejn giet imressqa n-nota ta’ sottomissjonijiet finali tagħha³⁴. Għalhekk għal dan il-Bord, ir-rikorrenti ma kienitx f’qagħda tajba li tressaq provi eżatti dwar l-ammont minnha pretiż, u propju għalhekk sejjer juża d-diskrezzjoni ekwitattiva tiegħu³⁵.

³³ Ara ritratt a fol 30 tal-proċess.

³⁴ Ara verbali tal-4 ta’ Marzu 2024 u tal-4 ta’ April 2024.

³⁵ Kif tajjeb ġie mfiesser fis-sentenza fl-ismijiet **David Borg et vs Marisa Farrugia**, (App Ċiv Nru: 299/20/1) mogħtija mill-Qorti tal-Appell (Sede Superjuri) nhar id-29 ta’ Frar 2024 u ċioé li *“Wara kollox, f’ċirkostanzi fejn l-ammont ta’ danni ma jistax jirriżulta b’mod preċiż, jaqa’ fuq il-Qorti li tillikwidahom ex aequo et bono (i.e. skont il-gustizzja u t-tjieba) u l-Qorti jifdlilha dejjem is-setgħa diskrezzjonali li tillikwida l-ammont pretiż fuq il-kriterju sussidjarju talvalutazzjoni ekwitattiva, imbasta tħares b’reqqa l-elementi kollha li joħorġu mill-atti tal-kawża u ssejjes il-fehma tagħha fuq motivazzjoni loġika li tagħti hjiel xieraq ta’ kif wiehed ikun wasal għal dik il-likwidazzjoni. Dan għandu jsir mhux biex il-Qorti tpatti għan-nuqqas tal-parti li App. Ċiv.299/20/1 Paġna 40 minn 44 tippretendi l-likwidazzjoni milli twettaq id-dmir tagħha li ttipprova l-każ tagħha sal-grad meħtieġ imma sewwasew għaliex dik il-parti ma tkunx f’qagħda li tikkontrolla u gġib il-provi meħtieġa (ara Tonna v. Cremona noe deċiża mill-Qorti tal-Appell fit-8 ta’ Lulju, 1935, Neg. Edgar Laferla noe v. Neg. Antonio Cachia pro et noe mogħtija mill-Qorti tal-Kummerċ fis-6 ta’ Ġunju, 1951, Wilhelmina Abela noe et v. Alex Ciantar et maqtuġha mill-Qorti tal-Appell fid-29 ta’ April, 2016, Mizzi Home Furnishings Ltd. et v. Italgreen SpA deċiża mill-Qorti tal-Appell fis-27 ta’ Ottubru, 2017, Edward Engerer v. Richard Attard et pro mogħtija mill-Qorti tal-Appell fis-27 ta’ Settembru, 2019, Mark Schembri et v. Vella Group Limited maqtuġha mill-Qorti tal-Appell fl-24 ta’ Awwissu, 2023 u Vincent Ciappara et v. Nazzareno sive Reno Bartolo et deċiża mill-Qorti tal-Appell fil-15 ta’ Novembru, 2023).”*

Illi l-ammont reklamati huwa wieħed ta' tmien mitt Ewro (€800) li jinkludi d-danni għas-sufan, plakka (u l-madum ta' madwarha), kif ukoll it-tiswija tal-bieb ta' barra. Meħud kollox in kunsiderazzjoni, il-Bord iqis li dan l-ammont huwa wieħed li jirrifletti d-dannu rejali mwettaq mill-intimat u b'hekk sejjer jgħaddi sabiex anke *ex aequo et bono*³⁶ jordna l-hlas ta' din l-aħħar somma.

Illi b'hekk l-ammont globali li għandu jithallas mill-intimat huwa ta' ħdax il-elf, sitt mija u tnejn u ħamsin Ewro u sebgha u sittin ċenteżmu (€11,652.67ċ)³⁷.

Għaldaqstant, il-Bord qiegħed jaqta' din il-vertenza billi

- 1) Jastjeni milli jqis aktar l-ewwel talba fid-dawl tad-digriet mogħti fil-25 ta' Ottubru 2023.
- 2) Jastjeni milli jqis aktar it-tieni u t-tielet talba peress li dawn ġew rtirati wara li dak hemm mitlub twettaq.
- 3) Jilqa' r-raba' u l-ħames talba u b'hekk jikkundanna lill-intimat iħallas lir-rikorrenti l-ammont globali ta' ħdax il-elf, sitt mija u tnejn u ħamsin Ewro u seba' u sittin ċenteżmu (€11,652.67ċ) bl-imgħax legali fuq l-ammont ta' elf u disa' mitt Ewro (€1,900) mid-29 ta' Mejju 2023 sad-data tal-pagament effettiv³⁸ u l-imgħax fuq l-ammont rimanenti ta' disat elef, seba' mija u

³⁶ Eżemplari hija s-sentenza fl-ismijiet **Margaret Camilleri et vs The Cargo Handling Co Ltd**, (Ċit Nru: 1560/1995/1) mogħtija mill-Prim Awla tal-Qorti Ċivili nhar it-13 ta' Ottubru 2004 fejn reġa ġie mfakkar: "*Ma jistax ikun dubitat illi hu rikonoxxut lill-gudikant anke fissistema tal-ligi tagħna l-poter diskrezzjonali li jillikwida t-telf u l-qligh bl-adoperu tal-kriterju sussidjarju tal-valutazzjoni ekwitattiva. Ara a propozitu decizjoni a Vol. XXXV P III p 615 fejn ġie proprju rikonoxxut, fuq listregwa ta' dak espress mill-Qorti Taljana ta' Kassazzjoni, illi "vi hanno casi in cui, non potendosi avere mezzi istruttori, e' rimesso al magistrato il valutare 'ex aequo et bono' secondo i dettami della sua ragione e coscienza, l'ammontare del danno al risarcimento del quale taluno fu condannato"*

³⁷ €10,400 (hlas ta' kera) + €452.67ċ (konsum ta' dawl u ilma) + €800 (danni fir-rigward ta' ħsara kkanġunata mill-intimat).

³⁸ Data tan-notifika tal-ittra ufficjali mibgħuta għal dan l-ammont, kif jidher *a tergo* ta' fol 9 tal-proċess.

tnejn u ħamsin Ewro u seba' u sittin ċenteżmu (€9,752.67ċ) mid-data ta' din is-sentenza sad-data tal-pagament effettiv³⁹.

L-ispejjeż ta' dawn il-proċeduri jithallsu mill-intimat.

Dr Joseph Gatt LL.D.
Maġistrat

Annalise Spiteri
Deputat Reġistratur

³⁹ Dan għaliex dan l-aħħar ammont qiegħed jingħata permezz ta' din is-sentenza. F'dan ir-rigward, il-Bord jagħmel referenza għal dak raġunat u deciż fis-sentenza fl-ismijiet **David Cutajar vs Aaron Schembri**, (Rik Maħluf Nru: 1201/2020) mogħtija mill-Prim Awla tal-Qorti Ċivili nhar it-22 ta' Frar 2024 (mhux appellata).